

AGA- & ETISKANEVNDIN

KÆRA 8 og 9/2023

FSF-skrivstovan upplýsir Aganevndini:	
Málsheitið: 07 Vestur mótmælir at leikararnir, Evelin da Silva Mastropasqua og Katlyn Ferreira Soares, flyta til ávikavist B36 og EB/Streym	
Deild: Kvinnur	Hvør hevur reist málið: 07Vestur
Kæra 8 og 9 verða viðgjørðar undir einum av tí at talan er um eins mótmæli og somu grundgeving fyri at mótmæla flyting úr 07 Vestur og til ávikavist B36 og EB/Streym.	Nevndin móttikið kæru: 27. juni
	Kærugjald goldið: Ja
	8 daga mótmælisfreist hildin: Ja
	Starvsnevndarummæli:

Avgerð

Aga- og etiskanevndin metir ikki, at 07 Vestur hevur haldgóða grund at mótmæla, at loyvisbrøvini hjá nevndu leikarum verða flutt til ávikavist B36 og EB/Streym. Loyvisbrævið hjá Evelin da Silva Mastropasqua kann tí flytast til B36 eins og loyvisbrævið hjá Katlyn Ferreira Soares kann flytast til EB/Streym.

Kæran, partshoyringin og møguligt Starvsnevndarummæli

07 Vestur mótmælir 23.06.2023 móttvegis FSF, at flyta loyvisbrævið hjá Evelin da Silva Mastropasqua frá 07 Vestur og til B36 eftir umbøn frá B36, sum er skrásett í Comet-skipanini 15.06.2023. 07 Vestur mótmælir eisini flytingina av Katlyn Ferreira Soares til EB/Streym, sum er skrásett í Comet-skipanini 25.06.2023.

Grundgevingin hjá 07 Vestur er í báðum førum, at “tað eru peningalig viðurskifti millum leikaran og 07 Vestur, sum ikki eru avgreidd.” 07 Vestur vísir til grein 18, stk. 1 í kappingarreglugerðini fyri fótbólt sum heimildargrundarlag fyri sínum mótmæli.

Eftir umbøn hevur 07 Vestur lagt fram skjalprógv, sum vísa, at ein avtala er gjørd millum 07 Vestur og nevndu leikarar um rindan av árligum ferðaútreiðslum til heimlandið, húsaleigu og venjingarklæði og -skógvar, móti at leikararnir koma til 07 Vestur og varðveita sítt arbeiðsloyvi og arbeiði hjá ávísari fyrirkomulag. Upprunaliga avtalan er undirskrivað av pørtunum í august 2021, galdandi fyri árið 2022, meðan nýggja avtalan, galdandi fyri 2023, er dagfest 9. Mars 2023 og eisini undirskrivað av pørtunum.

07 Vestur hevur ikki skjalprógvað uppkav um rindan av limagjaldi frá nevndu leikarum.

Heimildir hjá Aganevndini at viðgera málið

Vísandi til grein 18, stk. 2 í Kappingarreglunum fyri fótbólt, hevur Aga- og etiskanevndin málsføri at viðgera hetta mál. Mótmælisfreistin er 8 dagar eftir at umbøn um flyting er komin felagnum í hendi.

Fakta í málinum

Aga- og etiskanevndin staðfestir, at ongin yrkisleikarasáttmáli er millum 07 Vestur og nevndu leikarar og at leikararnir eru skrásettir sum áhugaleikarar í leikaraskráseting FSF's við loyvisbrøvum, sum verða brúkt til flytan av útlenskum leikarum til Føroya.

AGA- & ETISKANEVNDIN

Aga- og etiskanevndin staðfestir, at ein formlig treyt fyri at hava støðu sum yrkisleikari er, at felagið hevur gjørt ein FSF-góðkendan standardsáttmála við leikaran og at samsýningin er størri enn útreiðslurnar av at spæla fótbólt.

Aga- og etiskanevndin staðfestir eisini, at tað ikki er eitt krav fyri at leika lógliga í bestu kvinnudeildini, at leikari hevur FSF-góðkendan yrkisleikarasáttmála við felagið eins og tað er í bestu deildini hjá monnum.

Aga- og etiskanevndin staðfestir, at 07 Vestur hevur skjálprógvað, at felagið hevur gjørt privatrættarligar avtalur við nevndu leikarar um rindan av ferðaútreiðslum, húsaleigu og venjingarútbúnaði. Hesar avtalur hava tó ikki tilknýtið til ein FSF-góðkendan leikarasáttmála.

Lógarverkið

§ 18 í Kappingarreglunum fyri fótbólt ásetur reglur um flytan av leikarum og rættin hjá felagi og leikara at mótmæla flyting. § 18, stk. 1 ásetur, at “Felagið, leikari hevur leikað fyri, kann nokta leikara at flyta til annað felag sama kappingarár, um so er, at felagið metir, at peningalig ella onnur felagslig áhugamál binda leikaran. Er talan um gamalt limagjald, so er tað tó bert limagjald fyri eitt kappingarár, sum kann geva felagnum móguleika at nokta fyri flyting.”

Sambært skjali FSF's um Loyvibrøv, sum samtykt av Kappingarevndini í 2012, skulu “Allir útlendskir leikarar, sum skulu leika í vaksnamannadeildunum, flyta leikaraloyvi, meðan flytingargluggin er opin. Um talan er um yrkisleikara, so skal flytingin gerast umvegis TMS skipanina hjá FIFA, meðan flytingargluggin er opin, og skal felagið senda FSF vátan frá føroyska fólkeyvirlitinum um, at viðkomandi leikari er búsitandi í Føroyum.”

Sambært Leikarareglugerðini frá 2023 § 2 er status hjá leikara antin áhugaleikari ella yrkisleikari. Sambært § 2, stk. 2 er ein yrkisleikari ein “leikari, sum hevur skrivligan sáttmála við eitt felag, og sum fær eina samsýning frá felagnum, sum er størri enn útreiðslurnar, sum viðkomandi hevur av at leika fyri felagið. Allir aðrir leikarar verða mettir at vera áhugaleikarar.”

§ 3, stk. 2 í Leikarareglugerðini ásetur, at “Einki endurgjald fyri venjing og útbúgving av leikarum skal rindast tá ið leikari aftur fær status sum áhugaleikari. Um leikari endurskrásetur seg sum yrkisleikari innan 30 mánaðir aftaná, at viðkomandi leikari aftur er blivin áhugaleikari, skal nýggja felagið hjá viðkomandi leikara rinda endurgjald fyri venjing og útbúgving av leikarum samsvarandi reglunum í hesi reglugerð.”

§ 11, stk. 10 í Leikarareglugerðini ásetur, at “Í samband við uppsøgn av yrkisleikarasáttmála, flyting ella útlán av leikara er ikki loyvt at avtala treytir av fíggarligum, ítróttarligum ella av øðrum slag, ið á nakran hátt avmarkar leikarans frælsi at taka lut í ávísnum kappingum, dystum ella at leika í ávísnum tíðarskeiði. Tá partarnir hava sagt upp yrkisleikarasáttmálan eru partarnir leysir av hvørjum øðrum, og leikarin kann frítt fara til annað felag.”

Staðfestingar, metingar og niðurstøða

Aga- og etiskanevndin staðfestir, at privatrættarligar avtalur eru millum 07 Vestur og Evelin da Silva Mastropasqua og Katlyn Ferreira Soares og at hesar avtalur ikki eru tengdar at nakrari avtalu, sum binda nevndu leikarar at leika fótbólt fyri 07 Vestur í eitt ávíst tíðarskeið.

AGA- & ETISKANEVNDIN

Aga- og etiskanevndin metir tí ikki, at 07 Vestur hefur lagt fram próvskjøl, ið váttar, at peningalig ella onnur felagslig áhugamál fyriliggja, ið binda leikararnar til 07 Vestur sambært grein 18, stk. 1 í kappingarreglunum fyri fótbólt.

Aga- og etiskanevndin metir heldur ikki, at nakað prógv er fyri, at nevndu leikarar eru komnir í mishald við at rinda limagjald til 07 Vestur.

Niðurstøðan er, at 07 Vestur ikki hefur haldgóða grundgeving fyri at mótmæla, at loyvisbrøvini hjá nevndu leikarum verða flutt til ávikavist B36 og EB/Streyms og leikararnir kunnu tí frítt flyta til annað felag.

Kæruvegleiðing

Sambært grein 10 í aga- og etisku reglugerðini, kann avgerðin ikki kærast til Yvirkærunevndina.

Staður, dagfesting og undirskrift:

Tórshavn 1. juli 2023



Anni á Hædd
forkvinna

Í Aga- og etiskanevndini eru: Anni á Hædd, forkvinna og lögfrøðingur, Ken Nónklett, varaformaður og lögfrøðingur, Eli Thorsteinsson, lögfrøðingur, Jóhan T. Davidsen, lögfrøðingur og Sissal Kj. Kristiansen, sniðgevi og ráðgevi.